

**መግለጺ ምንቅስቃሴ ገደብነትን ድህነትን ፍትሕን ኤርትራ ሲያትልን ከባቢኡን**

ኤርትራውያን ስደተኛታት አብ ዲያስፖራ ብውዱብን ብዘይውዱብን አገባብ ጸረ ውልቀ-ምልካዊ ስርዓት ቃልስታት ከካይዱ ጸኒሖምን አለዉን። ሓደ ካብዚኣቶም፡ አብ ከተማ ሲያትልን ከባቢኡን ንነዊሕ ዓመታት ክካየድ ዝጸንሑ፡ ግን ከኣ ኣብ ፖለቲካዊ ውድባት ዝተደረተ ቃልሲ እዩ።

ቅድሚ 7 ዓመታት፡ ብወርሒ ጥቅምቲ 12፡ 2013፡ አብ ሲያትልን ከባቢኡን ዝነብር ህዝብና፡ ቦቲ አብ ላምፓዱሳ ዘጋጠመ ናይ ልዕሊ 360 ኤርትራውያን ህልቂት፡ መሪር ናይ ሓዘን ስምዒትን ሕርቃንን ንምግላጽ፡ ቦቲ ናይቲ እዋንቲ ዝነበረ ናይ ፖለቲካዊ ውድባት ሽማግሌ ሓቢሩ ተኣኪቡ ወዓለ። አብዚ ዋዕላዚ ነቲ ንህዝቢ ኤርትራ ረገጹ ብዘሰካሕክሕ ኣረሜናዊ ግፍዒ ዝገዝእ ዘሎ ምልካዊ ስርዓትን ዘሰዕቦ ዘሎ ስደትን ውርደትን ንምልጋስ ፡ ስሙር ምንቅስቃሴ ናይ መላእ ህዝቢ ሲያትል ንምምስራት ብምስምማዕ ተዓጢቑ ተበገሰ። ብመገዲ መስራቲ ጉባኤ ኣቢሉ ድማ ራእይን ዕላማን፡ መደብ-ዕዮን መሪሕ ኣንፈትን፡ ናይቲ ምንቅስቃሴ ሓንጻጸ። አብ 2018 ቦቲ ናይ ኣብዩ ኣሕመድን ኢሳያስ ኣፈወርቅን ውዲት ምኽንያት ዝተበገሰ ህዝባዊ ምልዕዳል ናብ ዝለዓለ ደረጃኡ በጺሑ ብይኣክል ዝፍለጥ ከተማውን ሃገራውን ኣህጉራውን ምንቅስቃሳት ተላዕለ። ምንቅስቃሴና ከኣ ህላዌኡ ኣረጋገጹ ከም ኣካል ናይቲ ኣህጉራዊ ናይ ይኣክል ምንቅስቃሴ ናይ ቃልሲ ግደኡ ከበርክት ጸኒሑ ኣሎ።

አብዚ ዓመትዚ፡ አብቲ ብዕለት 11/14/20 ዘካይዶ ጉባኤ ፡ አብ ርእሲቲ ናይ ኮቪድ 19 ለበዳ ሽግራት ካልእ ዘይተደላዩ ክፍታሕ ዘለዎ ሽግራት እኳ እንተኣጋጠሞ፡ ዝሓለፈ ተመኩሮኡ መዚኑ፡ ዓንደ-ሕገ ኣመሓይሹ ፡ ቅጥዕ ናይ ቃልሲ መስመር ሓንጻጽ፡ ብግሉጽነት ዘለዎን ብደሞክራሲያውን አገባብ መሪሕነቱ መሪጹ፡ ብኣወንታዊ ናይ ቃልሲ መንፈስን ቅጥዕ ዕላማን ተበገሱ ይርከብ።

ምንቅስቃሴ ይኣክል አብ ሲያትልን ከባቢኡን ካብዚ ዝሰዕብ መሰረታዊ ሓቅታት ይበገስ፤

1/ ኤርትራ ሃገርና ዘይትሕወስ፡ ዘይትምቀል፡ ዘይትጭረም፡ ግዝኣተ-መሬታን ባሕራን ሰማያን ንጹር ዝኾነ ነጻን ልዕላዊትን ሃገር እያ። እዚ ድማ ብመስዋእቲ ጀጋኑ ደቃ ዝተረጋገጸ ዘይድምሰስ ታሪኽን ዘይልወጥ ክወንነትን እዩ።

2/ ኤርትራ ሃገርና ቦቲ ስትራትጂያዊ ኣቀማምጥኣን፡ ናይ ባሕሪ ኣፍደገታትን ባህርያዊ ሃብታን ምኽንያት ብብዙሓት ሓይልታት እትጥመትን ንጎበጣ ዝተቃልዐትን ሃገር ኮይና ጸኒሓን ኣላን። ብዙሓት ዞባውን ኣህጉራውን ጸላእቲ ድማ ኣለዉዋ።

3/ አብዚ ግዜ ካብቶም ብዙሓት ጸላእታ፡ እቲ ንልዑላውነታ አብ ዋጋ ዕዳጋ ኣእትዩ፡ ብኣደወነኑ ዝጣልዓላ ዘሎ ምልካዊ ኢሳያስ፣ እቲ ን29 ዓመታት ናይ ስእነትን ድኽነትን ድንቁርናን ስደትን ውግእን ጠንቂ ዝኾነ ፍቕጥ መራሒ፣ እቲ ዝኣመነ ብሴፍ ዘይኣመነ ብሴፍ ብዝበል መርሖ ዝገዝእ ሕሱም ምልካዊ ወትሃደራዊ ገዛኢ ቀንዲ ጸላኢ እዩ።

4/ አብ ውሽጢ ይኹን ወጸኢ ብልዝብን ዘተን ዘይኮነስ ብዓመጽን ብቅንጻላን ብውግእን ጥራይ ዝኣምን፣ ብፍጹም ስልጣን ዝሰኸረ ገዛኢ ስለ ዝኾነ፡ ብዓመጽን ብሓይልን ደኣ እምበር ብዘተን ብልዝብን ካብ ስልጣኑ ክልግስ ከም ዘይክእል ምንቅስቃሴና ኣትሪሩ ዝኣመነሉን ዘይጠራጠረሉን ጉዳይ እዩ።

አብዚ ቀረባ ግዜ አብ ሃገርናን አብ ጎረቤትና ኢትዮጵያን ኣጋጢሙ ዘሎ ሰብ ሰርሖ ቅልውላው ድማ እዚ ዝሰዕብ መግለጺ ነቕርብ፤

1/ ውጽዕ ህዝብና አብ ውሽጢ ሃገሩ ግፍዕን ጭኮናን መሪሩዎ ክስደድ ተገዲዱ ከይኣክልስ አብ ናይ ስደተኛታት ስፍራታትን አብ ፈቀዶ ከተማታትን ኢትዮጵያ ብምልካዊ ኢሳያስን ተሓባባሪኡ ኣብዩን ዝወርዶ ዘሎ ግፍዕን መከራን ቅንጻላን መጭወይትን ደው ክብል፡ ኣትሪርና ንጽውዕ፤ ከምኡውን ኣህጉራውያን ሓይልታትን ናይ ግብረ ሰናይ ትካላትን ዘድሊ ቅልጡፍ ህይወት ናይ ምድሓን ስጉምቲ ክወስዳ ንጠልብ። በዚ ወራዳዎ ዘሎ ናይ ጥሜት ሓደጋ ድማ ሕቡራት ሃገራት ዓለምን ካልኣት መንግስታውያን ናይ ረዲኤት ትካላትን ሓዘን ክልእካ ንጽውዕ።

2/ ምንቅስቃሴና፡ ንሰራዊት ሃገርና ኤርትራ አብዚ ዘይምልከቶ ኩናት ኣእትዩ ዘህልቕ ዘሎ ገበነኛ ኢሳያስ ኣትሪሩ ይኹንን። ድሕሪ ናይ 30 ዓመታት መስዋእትን ናይ 2 ዓመት ደማዊ ናይ ዶብ ኩናትን ደም ናይ ሓደ

ኤርትራውን ይኹን ዘፍስስ ውጥን ፈጸሙ ክኹነን ኣለዎ። እዚ ኩናትዚ ንልዑላውነት ኤርትራን ንራህዋ ህዝባን ዋላ ሓንቲ ረብሓ ዘይብሉ፡ ብኣንጻሩ ንልዑላውነታ ኣብ ሓደጋ ዘእቱ፡ ንህዝባ ድማ ኣብ ዝኸፍኦ ሽግርን ስቃይን ሞትን ዘብጽሕ እዩ።

3/ ሰራዊት ኢትዮጵያ ኣብ መሬት ኤርትራ ምእታው ከስዕቦ ዝኸእል ናይ ጎበጣን ዳግማይ መግዛእትን ሓደጋ ብምርኣይ ብዝቐልጠፈ ግዜ ካብ መላእ መሬት ኤርትራ ክወጽእ ንጽውዕ። ነዚ ውልቀመላኺ ብኢደወነኑ ዝወሰዶ ጸረ-ሃገራዊ ስጉምቲ ድማ ንኹንን።

4/ ኣብዚ ቅልውላው ዘብጽሖ ጉድለታት ብክልቲኡ ተጋራጫዊ ሸነኻትኳ ክፍጸም እንተጸንሖ፡ ናይዚ ዘሕዝን ናይ ውጽዓትን ድኻታትን ኣህዛብ መቐዘፍቲ ቀንዲ ሓላፍነት ዝስከም እቲ ብ "መደመር" ዝብል ናይ ሓሶት ዕላማ ናይ ምስፍሕፋሕ ግዝኣት ሕልሚ ሓዙ ዝመጸ፡ ኣደናጊሩ ናብ ስልጣን ዝደየቦ፡ ሓዲሽ ሓደገኛ መላኺ ኣብዩ ኣሕመድ እዩ። ንሱ፡ ብትምክሕታዊ ጎበጣ ዳግማይ ኣሃዱኣዊት ሃጺያዊት ኢትዮጵያ ብምምስራት ፡ መሰል ርእሰ ውሳኔ ናይ ኣህዛብ ነጹጉ፡ ብሓይሊ ብረት ጨፍሊቐ ክገዝእ ዝፍትን ዘሎ፡ ንጉስ ክኸውን ዝሓልም፡ ምውዳቕ ዘይተርፎ ሃርገፍገፍ ክብል ዝርኣ ዘሎ እዩ። ምስኡ ዘይቅዱስ ኪዳን ኣቲዩ ዘሎ ዝለዓለ ሓላፍነት ዝስከም ድማ እቲ ምፍሳስ ደምን ምቕታልን ውጽዓት ዝሓመሉ፣ ህልቂትን ስደትን መንእሰያትን፡ ምፍራስ ስድራ-ቤታትን ምብራስ ዓድታትን ዘይዓጠ፣ ምዕናው ከተማታትን ፋብሪካታትን መላእ ኤርትራ ደይ መደይ ኢሉ ኣተግቢሩ ክነሱ ብጃህራን በሽካዕላልን ዓው ኢሉ ከይሓፈረ ዓጀውጀው ዝብል ፣ ብኣነነትን ብቂምን ዝነብር ውልቀ-መላኺ ኢሳያስ ኣፈወርቂ እዩ። ካብዚ ሓለፉውን ናይ ስልጣን ህርፋኑ ደረት ስለ ዘይብሉ፡ ንኤርትራ ውሒጣ ጨካኒት ኣሃዱኣዊት ኢትዮጵያ ኣብ እትቐመሉ ስርዓት ንዝዓበዩ ስልጣን ክሻረኽ ዝመጣጠር ዘሎ እዩ።

5/ ብቀዳምነት ውሽጣዊ ጉዳይ ኢትዮጵያ ንኢትዮጵያውያን ጥራሕ እዩ ዝምልከት። ፍልልያቶምን ግርጭታቶምን ድማ ብዘተን ብሰላምን ክፈትሕዎም ይግባእ። ክልቲኦም መለኸቲ መሓዙት ግን ናይ ኣምስሉ ቃላትን መደረን ብምድርባይ “ፍቅር ያሸንፋል” ፡ ኣብ ውግእ “ሰዓርን ተሰዓርን የሎን”፡ ብምባል ብሓደ ሸነኽ፡ “ትርጉም ዘይብሉ ኩናት” ፡ “ኣይከሰርናን” ፡ “ኣይጠፍኣናን” ድማ ቦቲ ሓደ ሸነኽ ክብሉ ጸኒሖም ከብቅዑ ዘይጠፍእ ባርዕ ወለዶም ኣለዉ። ኣብ መወዳእታኡ ድማ ዘቐተሉ ኣቐቲሎም ዘጥፈኡ ኣጥፊኦም ከም ልማዶም ኣብ ናይ ዘተ መኣዲ ከይሓፈሩ ኮፍ ከም ዝብሉ ካብ ዝሓለፈ ተመኩሮ ክግመት ይከኣል። እዚ ኮነ ኢሉ ንህዝቢ ኤርትራ ዘጽንት ዘሎ ውልቀ-መላኺ ብምውሳኽ ህዝቢ ኤርትራን ኢትዮጵያን “ሓደ ህዝቢ ኣይኮነን ዝብል ነቲ ሓቂ ዘይፈልጥ ጥራይ እዩ” ምባሉውን ከዳዕ ባህርያቱ ኣቃሊዑ ኣሎ። ህዝቢ ኤርትራ ንሃገራዊ ክብሩን መንነቱን መሪርን ነዊሕን ቃልሲ ተቃሊሱ ነጻነቱ ጨቢጡ እዩ። ነዚ ብክቡር ደም ዝተረጋገጸ ኤርትራዊ መንነት ድማ ዝድምስሶ ዋላ ሓደ የሎን።

6/ ኣብ መወዳእታ፡ ውሑዳት ዘይሓላፍነታውያን ህግደፋውያን ፡ ኣብ ናይ ምቕት ቦታ ኮይኖም ሞትን መቐዘፍትን ውጽዓት ቤተ-ሰባምን ህዝባምን ከየሕዘኖም፡ ዳንኬራን ሳዕስዒትን ተራእይዎም፡ ንዘምልኽዎ ውልቀ-መላኺኦም ክውድሱን ከጣቐዑን ጸወታ ኣብቂዑ ክብሉን ምርኣይ ዘሕዝንን ዘኸውርንን ምርኣት እዩ። ጃምላ ቅትለትን ደም ምፍሳስን ናይ መንእሰያትና ጸወታ ኣይኮነን። ህላዌ ሃገርም ኤርትራ ኣብ ሓደጋ ወዲቐ ከም ዘሎ ድማ ከስተብህሉ ይግባእ። ፍሉጥዩ፣ እቲ ብህይወት ብዙሓት ዝሕተት ኣረመኔ መላኺኦም ከም ኩሎም መለኸቲ ሓንሳብን ንሓዋሩን ኣብ ናይ ታሪኽ ጎሓፍ ምስ ተደርበዩ ቀዳሞት ሳዕሳዕትን ዘለልትን ክኾኑ እዮም። ሕጂ ግን ግዜ ከለዎም ደጊሞም ክሓስቡሉን ኣብ ጎኒ ደላይ ሰላምን ፍትሕን ህዝባም ክስለፉን ኣጥቢቕና ንጽውዕ።

ዓወት ንፍትሓዊ ቃልሲ ህዝቢ ኤርትራ!!!

ውድቀት ንመለኸትን ገዛእትን!!!

ዘልኣለማዊ ዝኸርን ክብርን ንስወኣትና!!!

ምንቅስቃስ ንሓድነትን ድሕነትን ፍትሕን ኤርትራ ሲያትልን ከባቢኡን